

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkkikakesarī
vedāntācāryavaryo me sannidhattāṃ sadā hr̥di ॥

śrīkūranāthaśrīvatsacihnamiśra viracitaḥ
॥ śrīvaradarājastavaḥ ॥

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīvaradarājastavaḥ ॥

śrīvatsacihnamiśrebhyo nama uktimadhīmahe |
yaduktayastrayīkaṅthe yānti maṅgala sūtratām ||

svasti hastigirimastaśekharaḥ
santanotu mayi santataṃ hariḥ |
nissamābhyadhikamabhyadhata yaṃ
devamaupaniṣadī sarasvatī || 1 ||

śrīnidhiṃ nidhimapāramarthināṃ
arthitārthaparidānadīkṣitam |
sarvabhūtasuhrdaṃ dayānidhiṃ
devarājamadhirājamāśraye || 2 ||

nityamindriyapathātigaṃ maho
yogināmapi sudūragaṃ dhiyaḥ |
apyanuśravaśirassu durgrahaṃ
prādurasti kariśailamastake || 3 ||

vallikā śrutimatamallikāmayī
yena pallavitaviśvaśākhayā |
svaśriyā karigireranukriyāṃ
vaṣṭi mṛṣṭavaradaṃ tamāśraye || 4 ||

yaṃ parokṣamupadeśatastrayī
neti neti paraparyudāsataḥ |
vakti yastaṃ aparokṣamīkṣayatyeṣa
taṃ karigiriṃ samāśraye || 5 ||

eṣa īśa iti nirṇayaṃ trayī
bhāgadheyarahiteṣu no diśet |
hastidhāmani na nirṇayeta ko
devarājamayamīśvarastviti || 6 ||

hai! kudṛṣṭyabhiniṣṭacetasāṃ
nirviśeṣasaviśeṣatāśrayam |

saṃśayaṃ karigirirnudatyasau
tuṅgamaṅgalaguṇāspade harau || 7 ||

nyāyatarakamunimukhyabhāṣitaiḥ
śodhitaiḥ saha kathañcana trayī |
joṣayedharimanamhaso janān
hastidhāma sakalam janam svayam || 8 ||

adbhutaṃ mahadasīmabhūmakam
viñcidasti kila vastu nistulam |
ityaghoṣi yadidaṃ tadagrataḥ
tathyameva karidhāmni drśyate || 9 ||

saṃvadeta kila yat pramāntaraiḥ
tat pramāṇamiti ye hi menire |
tanmate'pi bata mānatām gatā
hastinā'dya paravastuni trayī || 10 ||

guṇāyattaṃ loke guṇiṣu hi mataṃ maṅgalapadaṃ
viparyastaṃ hastikṣitidharapate ! tat tvayi punaḥ |
guṇāḥ satyajñānaprabhṛtaya uta tvadgatatayā
śubhībhūyam yātā iti hi niraṇaiṣma śrutivaśāt || 11 ||

nirābādham nityam niravadhi niramho nirupamaṃ
sadā sāntaṃ śuddham pratibhaṭamavadyasya satatam |
paraṃ brahmāmnātaṃ śrutiśirasi yat tad varada ! te
paraṃ rūpaṃ sākṣāt tadidamapadaṃ vānmanasayoḥ || 12 ||

praśāntānantātmānubhavajamahānandamahima-
prasaktastaimityānukṛtavitarāṅgārṇavadaśam |
paraṃ yat te rūpaṃ svasadrśadaridraṃ varada ! tat
trayī pisprakṣanti parānirasane śrāmyati param || 13 ||

na vaktum na śrotum na manitumathopāsisīṣitum
na ca draṣṭum spraṣṭum tadanu na ca bhoktum hi suśakam |
paraṃ yad vastūktaṃ nanu varada ! sākṣāt tadasi bhoḥ
kathaṃ viśvasmai tvam karigiripurastiṣṭhasa iha || 14 ||

prakṛṣṭaṃ vijñānaṃ balamatulaṃ aiśvaryamakhilaṃ
vimaryādaṃ vīryaṃ varada ! paramā śaktirapi ca |

param tejaśceti pravaraḡaṇaṣaṭkaṃ prathamajaṃ
 ḡaṇānāṃ nissīmnāṃ ḡaṇanaviguṇānāṃ prasavabhūḥ || 15 ||

ḡuṇaiḥ ṣaḍbhistvetaiḥ prathamatarāmūrtistava babhau
 tatastrisrasteṣāṃ triyuga yugalairhi tribhirabhūḥ |
 vyavasthā yā caiṣā nanu varada ! sā''viṣkṛtivaśāt
 bhavān sarvatraiva tvagaṇitamahāmaṅgalaguṇaḥ || 16 ||

iyam vaiyūhī vai sthitiratha kilecchāvihṛtaye
 vibhūtīnāṃ madhye suranaratiraścānavataran |
 sajātīyasteṣāṃiti tu vibhavākhyāmapī bhajan
 karīśa ! tvam pūrṇo varaguṇaguṇaistān sthagayasi || 17 ||

paro yā vyūho vā vihava uta vā'cavitaraṇaḥ
 bhavan vā'ntaryāmī varavarada ! yo yo bhavasi vai |
 sa sa tvam san aiśān varaguṇagaṇān bibhradakhilān
 bhajadbhyo bhāsyevaṃ satataṃ itarebhyastvitarathā || 18 ||

dayākṣāntyaudāryamradimasamatāsauhṛdadhṛti-
 prasādapremājñā''śritasulabhatādyā varaguṇāḥ |
 tathā saundayādyāstava varadarājottamaguṇāḥ
 visīmāno'saṅkhyāḥ praṇatajanabhogaṃ prasuvate || 19 ||

ananyādhīnatvam tava kila jagurvaidikagiraḥ
 parādhīnam tvāṃ tu praṇataparatantram manumahe ! |
 upālabho'yam bhoḥ ! śrayati bata sārvaññyamapi te
 yato doṣam bhakteṣviha varada ! naivākalayasi ! || 20 ||

pāṇipādavadaneḡaṇaśabdaiḥ
 ambujānyapadiśan varada ! tvam |
 bāhubhistvativiśālatamālān
 āñjanam karigirerasi śṛṅgam || 21 ||

tvāmudārabhujam unnasamāyat-
 karṇapāśaparikarmasadaṃsam |
 āyātākṣamabhijātakapolam
 pāraṇīyati varaprada ! dṛṇime || 22 ||

nīlameghanibham añjanapuñja-
 śyāmakuntalam anantaśayam tvām |

abjapāṇipadam ambujanetraṃ
netrasāt kuru karīśa! sadā me || 23 ||

tvak ca dṛk ca nipipāsati jihvā
vihvalā śravaṇavat paravṛttau |
nāsikā tvayi karīśa! tatheti
prāpnuyāṃ kathamimāṃ svidavasthām || 24 ||

ādhirājyamadhikaṃ bhuvanānāṃ
īśa! te piśunayan kila mauliḥ |
cūlikāmaṇisahasramarīceḥ
hastibhūṣaṇa! bhavatyudayādriḥ || 25 ||

uddharatyupari bhaktajanānit-
yūrdhvatāśrayaṇasūcitaśaktim |
ūrdhvapunḍratilakaṃ bahumānāt
kiṃ bibharṣi varada! svalalāṭe || 26 ||

karṇikā tava karīśa! kimeṣū
karṇabhūṣaṇam utāsaṃvibhūṣā |
aṃsalambyalakabhūṣaṇamāho!
mānasasya mama vā parikarma || 27 ||

pārijātaviṭapān abhito yā
puṣpasampadudiyāt karinātha! |
tāṃ viḍambayati tāvakabāhuṣu
ātātā tu kaṭakāṅgadalakṣmīḥ || 28 ||

mathyamānacalaphenilasindhū-
proditakṣaṇadaśāṃ gamitau te |
vakṣasi sphuritamauktikahāre
kaustubhaśca kamalā ca karīśa! || 29 ||

añjanakṣitibhūto yadi nāma
upatyakā varada! hemamayī syāt |
tādṛśī tava vibhāti tu lakṣmīḥ
āambarī bata viḍambitavidyut || 30 ||

parabhāgamiyād ravestamisrā
varadādyā tvayi tanniśāmayāmaḥ |

gamitā tava vaktracitrabhānoḥ
parabhāgaṃ nanu kauntalī tamisrā || 31 ||

ubhayorapi pakṣayostithiryā
viṣamībhāvanirāsadā'ṣṭamīti |
upamānajasampade hi sendoḥ
varadābhūd bhavato lalāṭalakṣmyā || 32 ||

alakālicikīrṣayā kilāttā
suparīcikṣiṣayā lalāṭapaṭṭe |
sumaṣī nikaṣīkṛtā bhruvau te
varada ! syādakṛtatvatastu naivam || 33 ||

śravasaśca dṛśaśca śabdarūpa
grahaṇe te na hi jīvavad vyavasthā |
ubhayorakhilekṣaṇakṣamatvād
varadātaḥ ! śravaṇāśraye dṛśau te || 34 ||

karuṇārasavāhivīkṣaṇormeh
varada ! premamayapravāhabhājah |
tatatīravanāvalī bhruvau dṛk-
calasindhostava nāsikeva setuḥ || 35 ||

vibhavaṃ vivṛṇoti vistrṇīte
rucam āviṣkurute kṛpāmapārām |
abhivarṣati harṣam ādrabhāvaṃ
tanute te varadaīṣa dṛṣṭipātaḥ || 36 ||

aruṇādharapallave lasantī
varadāsau dvijacandracandrikā te |
atividrumaṃ astanistilālī
rucamāviṣkurute hi puṣkarākṣa ! || 37 ||

smitanirjharikā viniṣpatantī
tava vakṣassthalabhūtale viśīrṇā |
varada ! prabibharti hāralakṣmīm
api muktāvalikā nadīva tajjā || 38 ||

parimaṇḍitarāsamaṇḍalābhiḥ
varadāghrātaṃ abhīṣṭagopikābhiḥ |

anuvartitadātanapraharṣād
iva phullam hi kapalayoryugam te || 39 ||

mukhamunnasam āyatākṣam udyat-
smitadantam rucirādharam natabhru |
lasadam savilambikarṇapāśam
mayi te niścalamastu hastinātha ! || 40 ||

padmāyāḥ praṇayarasāt samāsajantyāḥ
svam bāhum subahumato bhujena tena |
kāṁ nāmānvabhavadaho ! daśam tadātve
kaṅṭhaste karigirinātha ! kambukāntaḥ || 41 ||

sāyāmā dhṛtapariṇaddhaya'bdhaya vā
tādṛśyaḥ sphuṭamatha vā diśaścatasraḥ |
catvāro varada ! varapradāstvadīyāḥ
bhāsante bhujaparighāstamālanīlāḥ || 42 ||

āśleṣe varada ! bhujāstavendirāyāḥ
gopīnāmabhimatarāsabandhane vā |
bandhe vā mudamadhikāṁ yaśodayā''ho !
samprāptāstava navanītamoṣadoṣāt || 43 ||

sālīyā iva viṭapāḥ sapallavāgrāḥ
kallolā iva jaladheḥ savīdrumāgrāḥ |
bhogīndrā iva ca phaṇāmaṇīddhavaktrāḥ
bhāsante varada ! bhujāstavāruṇāgrāḥ || 44 ||

ambhodheḥ svayabhimanthanaṁ cakartha
kṣoṇīdhraṁ punarabibhraśca saptarātram |
saptānāṁ vivalayati sma kaṅṭhamukṣṇāṁ
amlānā varada ! tathā'pi pāṇayaste || 45 ||

riṅkhāto vrajasadanāṅgaṇeṣu kiṁ te
goyaṣṭigrahaṇavaśānnu gopagoṣṭhyām |
ālabhād hayanayasūtratottroyorvā
pāṇīnāṁ varada ! tavāruṇatvamāsīt || 46 ||

sarvajñāḥ samucitaśaktayaḥ sadaiva
tvatsevāniyamajuṣastvadekabhogāḥ |

hetīnāmadhipatayaḥ sadā kimetān
śobhārthaṃ varada! bibharṣi harṣato vā || 47 ||

kiṃ dhāturgaganavidhānamātrkā'bhūt
vakṣaste varada! vareṇya! yatra nāma |
padmāyā mukhamatha kaustubhaśca jātau
candrārkkāvudunīkarāyate tu hāraḥ || 48 ||

aṇḍānāṃ tvadudaramāmananti santaḥ
sthānaṃ tad varada! kathaṃ nu kārśyamasya |
māhātmyaṃ svata iha yeṣu nūnameṣāṃ
ṛddhiḥ syānmahimakarī na hītareṣām || 49 ||

saundaryāmṛtarasavāhavegajaḥ syāt
āvartastava kila padmanābha! nābhiḥ |
tatpadmaṃ varada! vibhāti kāntimayyāḥ
lakṣmyāste sakalavapurjuṣo nu sadma || 50 ||

yā dāmodara iti nāmadā tavāsīt
sā dāmā kila kiṅakāraṇī babhūva |
tannūnaṃ varada! valitrayacchalena
tvanmadhyaprathamavibhūṣaṇī babhūva || 51 ||

yādṛgbījādhyuṣitabhuvī yad vastu hastīśa! jātaṃ
tat tādrkṣaṃ phalati hi phalaṃ tvayyapīkṣāmahe tat |
yasmādaṇḍādhyuṣita udare tāvake jāyamānaṃ
padmaṃ padmānana! kila phalatyaṇḍaṣaṇḍānakhaṇḍān || 52 ||

ajñe yajñeśvara! kila jane kvāpyadarśaṃ vimarśaṃ
viśvādhiśaḥ katama iti tannirṇayaṃ varṇayāmaḥ |
vyāvakrośī nṛṣu samuditā yānupāśritya te'pi
brahmādyāste varada! janitāstundakandāravinde || 53 ||

muṣṇan kṛṣṇaḥ prayanijajanaīḥ jayyahaiyaṅgavīnaṃ
dāmnā bhūmnā varada! hi yayā tvaṃ yaśodākarābhyām |
baddho bandhakṣapaṇakaraṇīm tām kilādyāpi mātuh
premnā gātrābharaṇaṃ udarābandhanākhyam bibharṣi || 54 ||

saundaryākhyā saridurasi vistīrya madhyāvaruddhā
sthānālpavād viṣamagatijāvartagartābhanābhiḥ |

prāpya prāptaprathima jaghanam vistr̥tā hastinātha!
srotobhedam bhajati bhavataḥ pādadeśāpadeśāt || 55 ||

rambhāstambhāḥ karivarakarāḥ kārabhāḥ sārabhājah
veśāśleṣā api marakatastambhamukhyāstulākhyāḥ |
sāmyam samyag varada! na dadhuḥ sarvamurvostvadūrvoh
na hyaiśvaryam dadhati na tathā yauvanārambhajṛmbhāḥ || 56 ||

yā te gātre varada! janitā kāntimayyāpagā'bhūt
tasyāḥ srotodvitayamiha yad yāti pādapravādam |
tajjātor dhvabhramiyugamivodbhānuni jānuni te
syādukṣṇorvā kakudayugaḷam yauvanaiśvaryanāmnoḥ || 57 ||

preṃṇā'ghrātum karigiriśiro'dhomukhībhāvabhājoh
aṅghridvandvāhvayakamalayoh daṇḍakāṇḍāyamāne |
adrisparśodbhavasukhata utkaṇṭake romaharṣāt
draṣṭurdrṣṭirvarada! kimalam laṅghitum jaṅghike te || 58 ||

bhaktānām yad vapuṣi daharam paṇḍitam puṇḍarīkam
yaccāmlānam varada! satatādhyāsanādāsanābjam |
āmnāyānām yadapi ca śiro yaśca mūrdhā śaṭhāreḥ
hastyadrervā kimatisukhadam teṣu pādābjayoste || 59 ||

padyāsvadyāṅguliṣu varada! prāntataḥ kāntisindhoh
vīcīvīthīvibhavamubhayīṣvambhaso lambhitāsu |
vindanninduh pratiphalanajām sampadam kiṃ padaṃ te
chāyācchādmā nakhavitatitām lambhitaḥ śumbhitaḥ san || 60 ||

śambhorambhoruhamukha! sakhā san sahāṅkaḥ śaśāṅkaḥ
kurvan sevām varada! vikalo vṛttahīnaḥ suvakraḥ |
tvatpādābje priyamukha! nakhacchadmanā'śritya nityam
sadvṛtto'bhūt sa tu daśaguṇaḥ puṣkalo niṣkalaṅkaḥ || 61 ||

tvatpādābje prajātā surasaridabhavat
prāk caturdhā tatastāsu
ekām dhatte dhruvaḥ sā tribhuvanamapunāt
trīn patho bhāvayantī |
tatraikā kham vrajantī śivayati tu śivam
sā punaḥ satpadhā'bhūt

tāsvekā gāṃ punānā varada!
sagarajasvargasargaṃ cakāra || 62 ||

parijanaparibarhā bhūṣaṇānyāyudhāni
pravaraḡaṇagaṇāśca jñānaśaktyādayaste |
paramapadaṃ athāṇḡdānyātmadehastathā' 'tmā
varada! sakalametat saṃśritārtha cakārtha || 63 ||

anāptaṃ hyāptavyaṃ na tava kila kiñcid varada! te
jagajjanmasthemapralayavidhayo dhīvilasitam |
tathā'pi kṣodīyassuranarakuleṣvāśritajanān
samāśleṣṭuṃ peṣṭuṃ tadasukhakṛtāṃ cāvatarasi || 64 ||

vivekadhiyamekato hyabhiniveśaleśo haret
mahat tvabhiniveśanaṃ kimuta tanmahimnastava |
aho! visadrṣe jagatyavatatartha pārthādikaṃ
nijaṃ janamudañcayan varada! taṃ samāśleṣakaḥ || 65 ||

saṃśleṣe bhajatāṃ tvarāparavaśaḥ kālena saṃśodhya tān
ānīya svapade svasaṅgamakṛtaṃ soḡhuṃ vilambaṃ bata |
akṣāmyan kṣmiṇāṃ varo varada! san atrāvātīrṇo bhaveḥ
kiṃ nāma tvamasamśriteṣu vitaran veṣaṃ vṛṇīṣe tu tān || 66 ||

varada! yadi na bhuvyavātariṣyaḥ
śrutivihitāḥ tvadupāsanārcanādyāḥ |
karaṇapathavidūrage sati tvayi
aviṣayatānikṛtāḥ kilābhaviṣyan || 67 ||

yadaparādhasahasraṃ ajasrajaṃ
tvayi śaraṇya! hiraṇya upāvahat |
varada! tena ciraṃ tvamavikriyaḥ
vikṛtimarbhakanirbhajanādagāḥ || 68 ||

tvāmāmananti kavayaḥ karuṇāmṛtābdhe!
jñānakriyābhajanalabhyaṃ alabhyamanyaiḥ |
eteṣu kena varadottarakosalasthāḥ
pūrvāṃ sadūrvamabhajanta hi jantavastvām || 69 ||

bhavatsu vātsalyavaśāt samutsukaḥ
prakāmamatrāvatarervaraprada! |

bhaveśca teṣāṃ sulabho'tha kiṃ nvidaṃ
yadaṅga dāmnā niyataḥ purā'rudah ! || 70 ||

narasiṃhatanuragaṇī samasamaya-
samudbhavaśca bhaktagirah |
stambhe ca sambhavaste piśunayati
pareśatāṃ varada ! || 71 ||

tāpatrayīmayadavānaladahyamānaṃ
muhyantamantamavayantaṃ ananta ! naiva |
sthātum prayātumupayātum anīśaṃ īśa !
hastīśa ! dr̥ṣṭyamṛtavṛṣṭibhirābhajethāḥ || 72 ||

nānāviruddhavidīśāsu daśāsu cāho
vandhyairmanorathaśatairyugapad vikṛṣṭah |
tvatpādayoranuditaspr̥ha eṣa so'haṃ
na svasti hastigirinātha ! niśāmayāmi || 73 ||

hai ! nirbhayo'smyavinayo'smi yatastvadaṅghrau
lipsāmalabdhavati cetasi durvinīte |
duṣkarmavarmaparikarmita eṣa so'haṃ
agre varaprada ! tava pralapāmi kiñcit || 74 ||

sa vyādhirādhiravituṣṭiraniṣṭayogaḥ
svābhīṣṭabhañjanaṃ amarṣakaro nikaṛṣah |
kṛntanti santatamimāni mano madīyaṃ
hastīśa ! na tvadabhilāṣanidhiprahāṇiḥ || 75 ||

vidveṣamānamadarāgavilobhamohā-
dyājānabhūmirahamatra bhava nimajjan |
nirdvandva nitya niravadya mahāguṇaṃ tvāṃ
hastīśa ! kaḥ śrayitumīkṣitumīpsitum vā || 76 ||

putrādayaḥ kathamamī mayi saṃsthite syuḥ
ityapratikriyanirarthakacintanena |
dūye na tu svayamaḥaṃ bhavitāsmi kīdr̥g
ityasti hastigirinātha ! vimarśaleśah || 77 ||

śampācalaṃ bahuladuḥ khaṃ anarthahetuḥ
alpīya ityapi vimṛṣṭiṣu dr̥ṣṭadoṣam |

durvāsanādradhimataḥ sukhamindrayottham
hātum na me matiralam varadādhirāja ! ॥ 78 ॥

buddhvā ca no ca vihitākaraṇairniṣiddha-
saṃsevanaistvadapacāraśatairasahyaiḥ |
bhaktāgasāmapi śatairbhavatā'pyagaṇyaiḥ
hastīśa ! vāktanumanojanitairhato'smi ॥ 79 ॥

tvaddāsyamasya hi mama svarasaprasaktaṃ
taccorayan ayamahaṃ kila caskhala prāk |
tvam māmakīna iti māmabhimanyase sma
hastīśa ! saṃśayatha nastamimaṃ vivādam ॥ 80 ॥

bhogā ime vidhiśivādipadam ca kiñca
svātmānubhūtiriti yā kila muktiruktā |
sarvaṃ tadūṣajalajoṣamaham juṣeya
hastyadrinātha ! tava dāsyamahārasajñāḥ ॥ 81 ॥

viṣayaviṣadharavrajavyākule
jananamaraṇanakracakrāspade |
agatiraśaraṇo bhāvābdhau luṭhan
varada ! śaraṇamityahaṃ tvāṃ vṛṇe ॥ 82 ॥

akṛtasukṛtakah suduṣkṛttarah
śubhagaṇalavaleśadeśātigaḥ |
aśubhagaṇaparassahasrāvṛto
varadamurudayaṃ gatim tvāṃ vṛṇe ॥ 83 ॥

śaraṇavarāṇavāgiyaṃ yoditā
na bhavati bata sā'pi dhīpūrvikā |
iti yadi dayanīyatā mayyaho !
varada ! tava bhavet tataḥ prāṇimi ॥ 84 ॥

niravadhiṣu kṛteṣu cāgassvaho !
matiranuśayinī yadi syāt tataḥ |
varada ! hi dayase na saṃśemahe
niranuśayadhiyo hatā hai vayam ॥ 85 ॥

śaraṇavarāṇavāgiyaṃ yā'dya me
varada ! tadadhikaṃ na kiñcinmama |

sulabhamabhimatārthadaṃ sādhanam
tadayamavasaro dayāyāstava ॥ 86 ॥

viṣayaviṣayiṇī sprhā bhūyasī
tava tu caraṇayorna sāl'pāpi me |
varada! nanu bharastavaiva tvayam
yaduta tava padasprhājanma me ॥ 87 ॥

iyamiha matirasmadujjīvano
varada! tava khalu prasādādr̥te |
śaraṇamiti vaco'pi me nodiyāt
tvamasi mayi tataḥ prasādonmukhaḥ ॥ 88 ॥

varada! yaviha vastu vāñchāmyahaṃ
tava caraṇalabhāvirodhastataḥ |
yadi na bhavati tat pradehi prabho!
jhaṭiti vitara pādamevānyathā ॥ 89 ॥

tadapi kimapi hanta! durvāsanā-
śatavivaśatayā yadabhyarthaye |
tadatuladaya! sārva! sarvaprada!
pravitara varada! kṣamāmbhonidhe! ॥ 90 ॥

priyamitaradathāpi vā yad yathā
vitarasi varada! prabho! tvam hi me |
tadanubhavanameva yuktaṃ tu me
tvayi nihitabharo'smi so'ham yataḥ ॥ 91 ॥

yathā'si yāvānasi yo'si yadguṇaḥ
karīśa! yādrgvibhavo yadiṅgitaḥ |
tathāvidham tvā'hamabhaktadurgrahaṃ
prapattivācaiva nirīkṣitum vṛṇe ॥ 92 ॥

aye! dayālo! varada! kṣamānidhe!
viśeṣato viśvajānīna! viśvada! |
hitajña! sarvajña! samagraśaktika!
prasahya māṃ prāpaya dāsyameva te ॥ 93 ॥

svakairguṇaiḥ svaiścaritaiḥ svavedanāt
bhajanti ye tvāṃ tvayi bhaktito'thavā |

karīśa! teṣāmapī tāvakī dayā
tathātvakṛt saiva tu me balaṃ matam || 94 ||

yadi tvabhakto'pyaguṇo'pi niṣkriyaḥ
nirudyamo niṣkṛtaduṣkṛto na ca |
labheya pādau varada! sphuṭāstataḥ
kṣamādayādyāstava maṅgalā guṇāḥ || 95 ||

vilokanairvibhramaṇairapi bhruvoḥ
smitāmṛtairiṅgitamaṅgalairapi |
pracoditaste varada! prahrṣṭadhīḥ
kadā vidhāsyē varivasyanam tava || 96 ||

viviśya viśvendriyataraṣakarṣaṇīḥ
manassthale nityanikhātaniścalāḥ |
sudhāsakhīrhastipate! suśītalāḥ
giraḥ śravasyāḥ śṛṇuyāma tāvakīḥ || 97 ||

aśeṣadeśākhilakālayoginīṣu
ahaṃ tvavasthāsvakhilāsvananyadhīḥ |
aśeṣadāsyāikaratistadācaran
karīśa! varteya sadā tvadantike || 98 ||

imaṃ janam hanta! kadā'bhīṣekṣyati
tvadakṣīnadyorvarada! śramāpahā |
akṛtrimapremarasappravāhajā
viṣṭvarī vīkṣaṇavīcisantatiḥ || 99 ||

sadātanatve'pi tadātanatvavat
navībhavatpremarasappravāhayā |
niṣevitam tvāṃ satatokayā śriyā
karīśa! paśyema paraśśatam samāḥ || 100 ||

samāhitaiḥ sādhu sanandanādibhiḥ
sudurlabham bhaktajanairadurlabham |
acintyam atyadbhutam apratarkaṇam
varaprada! tvatpadamāpnuyāṃ katham || 101 ||

rāmānujāṅghriśaraṇo'smi kulapradīpaḥ
tvāsīt sa yāmunamuneḥ sa ca nāthavaṃśyaḥ |

*vaṃśyaḥ parāṅkuśamuneḥ sa ca so'pi devyāḥ
dāsastaveti varadāsmi tavekṣaṇīyaḥ ॥ 102 ॥*

॥ iti śrīvaradarājastavaḥ samāptaḥ ॥